

ائمہ اربعہ کے شیوخ صحابہ

پروفیسر مولانا مطیع اللہ سہارن

حاجی عبداللہ ہارون گورنمنٹ کالج، کراچی

فقہ اسلامی، قرآن و سنت سے ماخوذ ہے اور اس علم کے معلمین اولین اصحاب رسول صلی اللہ علیہ وسلم ہیں۔ ان صحابہ سے جن لوگوں نے فقہ کا علم حاصل کیا وہ تابعین ہیں اور انہی تابعین میں آئمہ اربعہ و دیگر فقہاء میں سے بعض ایسے ہیں جنہوں نے علم فقہ میں کمال حاصل کیا۔ زیر نظر مضمون میں جناب مطیع اللہ سہارن صاحب نے یہ ثابت کیا ہے کہ فقہ اسلامی کے ماہرین اصحاب رسول کے شاگرد یا ان کے شاگردوں کے شاگرد ہوئے ہیں اور اس طرح علم فقہ اصحاب رسول کی تہمات دین کا تسلسل ہے۔ (ادارت)

ائمہ اربعہ یعنی امام ابوحنیفہ نعمان بن ثابت، امام مالک بن انس، امام شافعی اور امام احمد بن حنبل علیہم الرحمۃ میں سے ہر امام کی فقہ زیادہ تر جس جس صحابی سے ماخوذ ہے اس کو ذیل میں تحریر کیا جاتا ہے۔

(۱) امام ابوحنیفہ نعمان بن ثابت رحمۃ اللہ علیہ:

امام ابوحنیفہ نعمان بن ثابت رحمۃ اللہ علیہ ۸۰ھ ۶۹۹ء میں عراق کے مشہور شہر کوفہ میں

پیدا ہوئے۔

امیر المؤمنین حضرت عمر بن الخطاب رضی اللہ عنہ نے اپنے عہد میں مشہور فقیہ صحابی حضرت عبداللہ بن مسعود (متوفی ۳۲ھ) کو معلم اور قاضی بنا کر کوفہ بھیجا تھا۔ حضرت عبداللہ بن مسعود نے اس شہر میں قرآن، حدیث اور فقہ کی تعلیم عام کر دی۔ آپ کے شاگرد اور شاگردوں کے شاگرد شہرت دوام کے مالک بنے۔ ان میں زیادہ مشہور یہ ہیں: علقمہ نخعی (م ۶۲ھ) مسروق ہمدانی (م ۶۳ھ) قاضی شریح کندی (م ۷۸ھ) ابراہیم نخعی (م ۹۵ھ) عامر شعیبی (م ۱۰۳ھ) اور حماد بن ابی سلیمان (م ۱۲۰ھ) (۱)

۱- فہم اسلام، ص ۹۳۔

حضرت امام شافعی رحمۃ اللہ علیہ فرمایا کرتے کہ: امام مالک اور سفیان بن عیینہ نہ ہوتے تو حجاز سے علم رخصت ہو جاتا

علمی و تحقیقی مجلہ فقہ اسلامی ﴿۱۱﴾ ربیع الثانی ۱۴۲۳ھ ☆ جون ۲۰۰۲ء
 امام ابو حنیفہؒ نے پہلے تو علم کلام کا مطالعہ کیا، پھر کوئی فقہ اپنے استاد حماد بن ابی سلیمان
 (متوفی ۱۲۰ھ) سے سیکھی۔ (۱)

خليفة منصور نے آپ (امام ابو حنیفہ) سے پوچھا۔ کس سے آپ نے علم حاصل کیا؟ آپ
 نے فرمایا میں نے تلامذہ حضرت عمرؓ سے جنہوں نے حضرت عمرؓ سے سیکھا اور شاگردان حضرت علیؓ سے
 جنہوں نے حضرت علیؓ سے سیکھا اور مستفیدان حضرت عبداللہ بن مسعودؓ سے اور انہوں حضرت ابن
 مسعودؓ سے علم حاصل کیا۔ (۲)

امام ابو حنیفہؒ کے مذہب کی بنیاد حضرت عبداللہ بن مسعودؓ کے فتاویٰ اور حضرت علیؓ کے
 فیصلوں اور ان کے فتووں اور قاضی شریح اور دیگر قضاة کوفہ کے فیصلوں پر ہے۔ (۳)
 حاصل کلام:

امام ابو حنیفہ کی فقہ (فقہ حنفی) زیادہ تر حضرت عبداللہ بن مسعود، حضرت علیؓ اور حضرت عمرؓ
 کی فقہی آراء سے ماخوذ ہے۔

(۲) امام مالک بن انس:

حضرت امام مالک بن انس مدینہ منورہ میں ۹۵ھ میں پیدا ہوئے اور ساری زندگی اس
 مقدس شہر میں گزار کر وہیں ۹۷ھ میں وفات پائی۔ امام مالک کی وجہ سے مدنی مکتب فکر مالکی مذہب
 کے نام سے مشہور ہوا۔

مدنی فقہ نے حدیث رسول کی محبت کی وجہ سے اہل حدیث کا لقب پایا۔ درحقیقت اس
 مکتب خیال کی بنیاد حضرت عمرؓ بن الخطاب، حضرت عثمان بن عفان، حضرت عبداللہ بن عمرؓ، حضرت
 زید بن ثابت، حضرت عبداللہ بن عباس اور ام المومنین حضرت عائشہ صدیقہؓ نے رکھی اور صحابہ کرام
 کے جانشینوں میں زیادہ مشہور سعید بن مسیب (م ۹۳ھ) عروہ بن زیاد (۹۳ھ) قاسم بن محمد (م
 ۱۰۷ھ) سلیمان بن یسار (م ۱۰۰ھ) اور دوسرے فقہائے مدینہ تھے۔ ان بزرگان دین کے بعد مدینہ
 کے مدرسہ اہل حدیث کے پیشرو ائمہ میں ابن شہاب الزہری (م ۱۲۴ھ) نافع مولیٰ عبداللہ بن عمر

۱۔ فلسفہ شریعت اسلام، ص ۳۰

۲۔ الخیرات الحسان، ص ۱۶

۳۔ فقہی اختلافات کی اصیلت، ص ۱۶۔

(م ۱۷ھ) یحییٰ بن سعید انصاری (م ۱۴۳ھ) مشہور ہیں۔ ان بزرگوں کا ورثہ امام مالک بن انس کے حصہ میں آیا۔ (۱)

اس کی بنیاد عمر بن خطاب، ان کے صاحبزادے عبداللہ، زید بن ثابت اور حضرت عائشہ زوجہ نبی صلی اللہ علیہ وسلم کے زمانے میں پڑی۔ (۲)

اگر صحابہ اور تابعین کے مابین کسی مسئلہ کے بارے میں اختلاف ہوتا تو ہر عالم اپنے علاقے (شہر) کے عالم اور مشائخ کے مسلک کو اختیار کرتا کیونکہ وہ ان کے اقوال کے سقیم یا قابل وثوق ہونے سے زیادہ باخبر اور ان اقوال سے نسبت رکھنے والے اصولوں کا زیادہ رازداں ہوتا تھا۔ چنانچہ حضرات عمر، عثمان، عائشہ، ابن عمر، ابن عباس، زید بن ثابت اور ان کے شاگرد مثلاً سعید بن المسیب جو حضرت عمرؓ کے فیصلوں اور حضرت ابو ہریرہؓ کی روایتوں کے سب سے زیادہ حافظ تھے یا مثلاً حضرت عروہؓ سالم، عکرمہ، عطاء بن یسار، قاسم، عبید اللہ بن عبداللہ، زہری، یحییٰ بن سعید، زید بن اسلم اور ربیعہ وغیرہم کا مسلک ہے جو اہل مدینہ کے لئے دوسروں سے زیادہ قابل قبول تھا، کیونکہ نبی صلی اللہ علیہ وسلم نے اس امر کو اہل مدینہ کے فضائل میں بیان فرمایا ہے۔ اور اس وجہ سے بھی کہ مدینہ ہر زمانے میں فقہاء اور علماء کا مرکز رہا۔ یہی وجہ ہے کہ امام مالکؒ اہل مدینہ کے طریقہ استدلال کا التزام فرماتے تھے۔ (۳)

بعض لوگوں کا قول ہے کہ صحیح ترین حدیث وہ ہے جو امام مالکؒ حضرت ابن عمر سے بواسطہ نافع کے روایت کرتے ہیں۔ اس کے بعد وہ سلسلہ روایت ہے جو مالکؒ سے شروع ہو کر بہ ترتیب زہری اور سالم کے واسطے سے حضرت ابن عمرؓ تک پہنچتا ہے پھر وہ سلسلہ ہے جس کی روایت امام مالکؒ بہ ترتیب ابوالثناد اور اعرج کے ذریعہ سے حضرت ابو ہریرہؓ سے کرتے ہیں۔ (۴)

حاصل کلام:

مندرجہ بالا بیانات کی روشنی میں ہم کہہ سکتے ہیں کہ حضرت امام مالک بن انس کی فقہ (فقہ مالکی) زیادہ تر حضرت عمر، حضرت عثمان، حضرت عائشہ حضرت ابن عمر، حضرت زید بن ثابت اور حضرت ابو ہریرہ (رضی اللہ تعالیٰ عنہم اجمعین) سے ماخوذ ہے۔

- | | |
|----------------------------------|-----------------------------|
| ۱۔ فہم اسلام، ص ۹۹-۱۰۰ | ۲۔ فلسفہ شریعت اسلام، ص ۵۲۔ |
| ۳۔ فقہی اختلافات کی اصیلت، ص ۲۰۔ | ۴۔ تاریخ فقہ اسلامی، ص ۳۳۱۔ |

علم و فن میں حضرت امام احمد بن حنبل رحمہ اللہ علیہ کا کوئی ثانی نہیں : (صحبت ابو زرعہ)

علمی و تحقیقی مجلہ فقہ اسلامی ﴿۱۳﴾ رجب الثانی ۱۴۲۳ھ ☆ جون ۲۰۰۲ء
(۳) امام محمد بن ادریس شافعی:

امام محمد بن ادریس شافعی قریشی ۱۵۰ھ (مطابق ۷۶۷ء) میں بمقام غزوة پیدا ہوئے۔ اور ۲۰۴ھ مطابق (۸۱۹ء) میں مصر میں وفات پائی۔ آپ نے بہت سے سفر کئے، حجاز جا کر امام مالک بن انس سے علم پڑھا۔ عراق پہنچ کر ابوحنیفہ کے شاگرد امام محمد شیبانی سے استفادہ کیا، صحرائے عرب، یمن، مصر اور عراق میں بارہا مقیم رہے۔ (۱)

امام شافعی کا ظہور مذہب مالکی اور مذہب حنفی کے اصول اور فروع کی ترتیب کے آغاز میں ہوا۔ امام شافعی نے اپنے پیش روؤں کے طریق کار کو دیکھا اور اس میں ایسی چیزیں پائیں جس نے ان کی راہ پر چلنے سے روک دیا اس کا ذکر انہوں نے اپنی کتاب الام میں کیا ہے۔ (۲)

آپ کا مذہب حنفی اور مالکی مذاہب کے بین مین تھا۔ (۳)
ایک مثال خیار مجلس والی حدیث (جب تک مشتری و بائع الگ نہ ہو جائیں انہیں بیع فسخ کرنے کا اختیار ہے) ہے یہ ایک صحیح حدیث ہے اور کثیر طرق سے مروی ہے اور صحابہؓ میں سے حضرت عبداللہ بن عمرؓ اور حضرت ابو ہریرہؓ نے بھی عمل کیا لیکن چونکہ فقہائے سنیہ اور ان کے ہم عصر علماء تک نہ پہنچ سکی اس لئے اس کو اختیار نہیں کیا۔ یہ چیز امام مالکؒ اور امام ابوحنیفہؒ کے نزدیک موجب جرح (قابل بحث) بن گئی لیکن امام شافعی نے اس پر عمل کیا۔ (۴)

حاصل کلام:

امام شافعی کی فقہ زیادہ تر حضرت عبداللہؓ اور حضرت ابو ہریرہؓ سے ماخوذ ہے۔

(۴) امام ابو عبداللہ احمد بن حنبل:

مذہب اہل سنت میں سے چوتھے مذہب کے بانی ہیں، آپ ۱۶۴ھ (مطابق ۷۸۰ء) میں بمقام بغداد پیدا ہوئے اور وہیں ۲۴۱ھ (مطابق ۸۵۵ء) میں وفات پائی۔ (۵)

- ۱- مناقب امام شافعی، الانتقاء فی فضائل الائمة الفقہاء، ص ۶۵۔
- ۲- فقہی اختلافات کی اصلیت، ص ۲۵ ۳- فلسفہ شریعت اسلام، ص ۵۹۔
- ۴- فقہی اختلافات کی اصلیت، ص ۲۹ ۵- مناقب امام احمد بن حنبل بحوالہ فلسفہ شریعت اسلام، ص ۶۴۔

حضرت امام شافعی رحمہ اللہ علیہ فرمایا کرتے کہ: امام مالک اور سفیان بن عیینہ نہ ہوتے تو حجاز سے علم رخصت ہو جاتا

علمی و تحقیقی مجلہ فقہ اسلامی ﴿﴾ ربیع الثانی ۱۴۲۳ھ ☆ جون ۲۰۰۲ء

امام احمد بن حنبل نے اپنی فقہ میں زیادہ تر احادیث ام المؤمنین حضرت عائشہ صدیقہؓ سے اخذ کی ہیں۔ جیسا کہ مندرجہ ذیل عبارت سے ظاہر ہوتا ہے۔

حضرت عروہ فرماتے ہیں کہ ”میں نے فقہ اور شعر کا عالم حضرت عائشہؓ سے زیادہ کسی کو نہیں دیکھا۔“ انہوں نے رسول اللہ صلی اللہ علیہ وسلم سے بہت زیادہ حدیثیں روایت کی ہیں۔ مسند ابن حنبل میں ان کا مندرجہ صفحہ ۲۹ سے ۲۸۲ صفحے تک ہے۔ یعنی ۲۵۳ صفحات میں آیا ہے۔ (۱)

امام احمد بن حنبل رحمۃ اللہ علیہ نے ان کے علاوہ خلفائے راشدین سے بھی فقہ اخذ کی ہے۔ (۲) ◆ مندرجہ بالا تحقیق کی روشنی میں یہ بات ثابت ہوئی کہ فقہائے اربعہ یا بائیان مذاہب اربعہ کی فقہ دراصل اصحاب رسول صلی اللہ علیہ وسلم سے ماخوذ ہے۔

ضرورتِ پروف ریڈر

مجلہ فقہ اسلامی کی مجلس ادارت کے تمام اراکین و مدیران بلا معاوضہ خدمات انجام دیتے ہیں اور محض خدمتِ دین کے جذبہ سے مجلہ کی اشاعت کی ذمہ داریاں سنبھالے ہوئے ہیں۔ مضامین کی طباعت میں بسا اوقات پروف کی اغلاط رہ جاتی ہیں حالانکہ اراکین پوری کوشش سے پروف ریڈنگ کرتے ہیں۔ بعض قارئین کا اصرار ہے کہ ہم ایک مستقل پروف ریڈر رکھیں۔ چنانچہ مجلس ادارت ایسے پر غلوص پروف ریڈر کی تلاش میں ہے جو اراکین مجلس ادارت کی طرح بلا معاوضہ اور فی سبیل اللہ یہ کام ذمہ داری سے کر سکے۔ خداترس، مخلص اور دین کا درد رکھنے والے فقہی مضامین کی پروف ریڈنگ کے تجربہ کار کراچی میں مقیم، عالم قسم کے افراد اس کارِ خیر کے لئے اپنی خدمات پیش فرمائیں۔ (مجلس ادارت)

۱۔ تاریخ فقہ اسلامی، ص ۲۱۵۔

۲۔ فقہی اختلافات کی اصلیت، ص ۳۱ مفہوم۔